

ግህሰት ልኩላውነት ብሽፋን ሰላም

ኣብ ልዕሊ ሩሲያ መሸንቆቿ ኣጽቢብካ፡ ብምዕራብ ዝዘወር እንኮ ቁጥባዊ ዓለማዊ ስርዓት ምውሓስ ዝዕላማኡ፡ መንኰርኰር ታሪኽ ንድሕሪት ናይ ምምላስ ሃቕነ፡ ኣዕኑድ መትከላት ሕ.ሃ. ኣብ ምድል-ዓል ብዙሓዊ ምሕዝነት እናዕነወ፡ ንክቡር ባህጊ ህዝብታትን ሃገራትን ዓለም ዝጸረር ኣዝዩ ሓደገኛ ኩነት ፈጠሩ ኣሎ። ምስ ኩናት ኡክራንያ ተኣሳሲሩ፡ ኣብ ምድሪ ኤውሮጳ ኣንጠጥዩ ዘሎ ንድሕነት ብዙሓት ሃገራትን ህዝብታትን ዝጸሎ፡ እንተላይ ተኸእሎ ኒዩክሊየዊ ኩናት ዘዐርግ ከቢድ ወተሃደራዊ ወጥሪ ውጽኢት ናቱ እዩ። ኩናት ኡክራንያ፡ ዛጊት ኣብ ሰላምን ጸጥታን ዓለምና ኮነ ኣብ ዓለማዊ ቁጠባዊን ንግዳዊን ንጥፊት ኣኸቲልዎ ብዘሎ ቅልውላውን ዕቕር ተኸእሎታቱን፡ ኣብዚ እዋንዚ እቲ ዝግበዩ ዓለማዊ ሰግኣት'ዩ። ካብኡ ዝግቢ ካልእ ሰግኣት ኣሎ ክብሃል ኣይከኣልን።

ብ4 መጋቢት 2022 ንህልው ዓለማዊ ኩነታት ኣመልኪቱ ዝወጸ ጋዜጣዊ መግለጺ መንግስቲ ኤርትራ፡ “ዓለምና ብዘፍርሕ መገዲ ኣዝዩ ከቢድ መቐዘፍቲ የንጸላልዎ ኣሎ። በዚ ዘሎ ሓደገኛ ኣካዪ-ዓ ንቐጽል እንተኸይንና፡ ሰግኣት ናይዚ ዕቕር ሓደጋዚ ምንእኣሱ ወይ ዕሽሽ ምባሉ ዝከኣል ኣይኮነን።” ኢሉ ነይሩ። ምዕራባውያን፡ ኩናት ኡክራንያ ብመትከላት ኣህጉራዊ ሕጊ፡ ብልቦናን ዕቱብ መንፈስን ሰላማዊ ፍታሕ ክረክብ ኣብ ክንዲ ምጽዓት፡ ዝያዳ ንምትሕልላኹን ምጉሃሩን እዮም ክሰርሑ ጸኒሑም። ጁ-7፡ ኔቶ፡ ሕብረት ኤውሮጳን ካልኣትን ምትእኸኻባትን ኪዳናትን፡ ዛዕባ ኣኼባታቶም ሰላማዊ ፍታሕ ዘይኮነ፡ ብኸመይ መንግስቲ ኡክራንያ ዝያዳ ኣጽዋር ይግጥቐ እዩ። ማዕከናት ዜና ምዕራብ ብወገንን፡ ደይ መደይ ኢለን፡ ጉዳይ ኡክራንያ ብሰላም ክፍታሕ ዝጽውዕ ድምጺ ለባማትን ቅኑዓትን ፖለቲከኛታት ኣብ ምዕባስ እዩን ዝርከባ። ባህጎም፡ ብመቐዘፍቲን ስቓይን ህዝብታት ኡክራንያን ካልኣትን ኩናት ቀጸሉ፡ ሩሲያ ኣብ ቀጸሊ ወጥሪ ተጸሚዳ ክትዳኸመሎም እዩ።

ምስዚ ከቢድ ዓለማዊ ሰግኣትዚ ብምንጽጻር ኣብ ኢትዮጵያ ዘሎ ኩነታት፡ ዋላ እኳ ዘሰዕቦ ዘሎ ክሳራን ሰብኣዊ ቅልውላውን ዘይድለን ዘሕዝንን እንተኸነ፡ ሓደገኛነቱ ምስዚ ክግለጽ ዝጸንሐ ዓለማዊ ሰግኣት ዝሰራዕ ኣይኮነን። ብህዝባዊ ምልዕዓል ናብ ጉሓፍ ታሪኽ ዝተደርበዩ፡ ሓደ ተስፋ ዝቈረጸ ጉጅለ፡ ንህዝቢ ትግራይ ጀሆ ሒዙ፡ ካብ ተሓታትነት ንምህዳም ዝገብሮ ዘሎ ዓቕሊ ጽብታዊ ምዕልባጥ ጥራይ'ዩ። ብቐንዱ ንመንግስቲ ኢትዮጵያ ዝምልከት ሕጊ ናይ ምክባር ዘቤታዊ ጉዳይን ልኩላዊ ሓላፍነት መንግስቲን ድማዩ። ካብኡ ንላዕሊ ዝኸይድ ኣይኮነን።

እቲ ሓቂ እዚ እናኾነ፡ አመሪካን ሕብረት ኤውሮጳን፡ ብአንጻር አብ ጉዳይ ኡክራንያ ዘሎዎም አተሓሕዛ፡ ንውሽጣዊ ጉዳይ ኢትዮጵያ ዞባዊን አህጉራዊን ሰግኣት አምሲሎም፡ እቲ ጉዳይ አብ ባይቶ ጸጥታ ከይተረፈ እናሻፅ እናልዓሉ ዓለማዊ ዛዕባ ክገብርዎ ደጋጊሞም ሃቂኖም እዮም። ደለይቲ ሰላም ተመሲሎምዎን፡ “ፍሉያት ልኡኻት” ዝብልዎም እናመዘዙ፡ ባብ ምትእትታው ክኸፍቱ ብዙሕ ሃሊኹም። ርግጽዮ ቅንዕና ዘለዎ ጸዕሪ ሰላም አይጽላእን ጥራይ ዘይኮነ፡ ዝድገፍ እውንዮ። አብ ገሊኡ ድምጺ ሰላም ምዕፋን፡ አብ ገሊኡ ብሽፋን ሰላም ልኡላውነት ሃገራት ምግሃስ ግን ቅቡል ክኸውን አይክእልን።

ሓዳስ ኤርትራ

ቦርድ ክፍሊ ጋዜጣ

ሓሙስ 13 ጥቅምቲ 2022